

Azərbaycan xalqının qəlbində daim yaşayacaq qəhrəman

Vətən onlara əmanətdir. Çünki Vətəni qorumaq, gecə-gündüz keşiyində ayıq durmaq onlar üçün yalnız mənəvi borc deyil, eyni zamanda vəzifə borcudur. Belə müqəddəs peşə seçdi özünə Polad Həşimov. Hərbçi oldu...

O, 1975-ci il yanvarın 2-də dünyaya gəldi. Adını ata babası Mikayıl Polad qoydu ki, nəvəsi polad kimi möhkəm olsun. Polad Həşimovun tərbiyəsində ağır təbiətli, təmkinli, sözükeçərli, imanlı bir insan olan Mikayıl kişi mühüm rol oynadı. Mühəribə haqqında da ilk dəfə babasından eşitdi. Mikayıl kişi İkinci Dünya müharibəsinin qanlı-qadalı günlərini görmüşdü. O, nəvəsinə iştirak etdiyi ağır döyüslərdən danışdı. Polad Həşimovun könündə hərbçi peşəsinə ilk sevgi qığılcımını da babası yaratdı.

Boya-başa çatdığı Sumqayıt şəhərində əvvəlcə 28 sayılı, sonra isə 34 sayılı orta məktəbdə təhsil alan Polad Həşimov arzusunu reallaşdırdı. Heydər Əliyev adına Ali Hərbi Məktəbdə oxudu.

Gənc hərbçi 1992-ci ilin noyabrında Birinci Qarabağ müharibəsi zamanı Ağdam rayonunun Mərzili və Novruzlu kəndləri uğrunda döyüslərdə iştirak etdi. 1994-cü ilin fevralında Murovdağ əməliyyatı zamanı Murov dağı silsiləsində "Güzgü", "Koroğlu" və "Ömər" postları uğrunda döyüştü.

1994-cü il mayın 12-də atəşkəs sazişi imzalanısa da, Ermənistan silahlı qüvvələri intensiv olaraq Azərbaycan Ordusunun mövqelərini atəşə tutur, təxribatlar törədirdi. Polad Həşimov qışın şaxtasında, boranında, yayın istisində zabit yoldaşları və əsgərləri ilə birlikdə düşmənlə üz-üzə postlarda böyük mətanətlə, ayıq-sayıq dayanırdı.

O, əsgərləri ilə hər gün təhlükəli yollardan keçirdi, yuxarı postlara ərzaq, odun daşıyırdı. Evinə yuxusuz, üstübaşı toz, palçıq içində dönəndə yorğunluğunu məğrur-məğrur yenməyə cəhd edir, həyat yoldaşına, övladlarına qürurla baxıb gülümsəyirdi.

2008-ci ilin dekabrından xidmətini Daşkəsəndə yerləşən "N" sayılı hərbi hissədə davam etdirdi. Polad Həşimov hər zaman xidmətində dayandığı vətənin torpaqları kimi, əsgərləri də əmanət bilirdi. "Anaları bizə etibar edib göndəriblər, biz onları qorumalıyıq" deyirdi. Səliqə-sahmanlı evində, övladlarının əhatəsində həyat yoldaşının bəşirdiyi yeməkləri yeyəndə də əsgərləri yadımdan çıxmırdı. Onların hərbi hissələrdə ac olmadıqlarını, dövlətin əsgərlərinə yaxşı baxdığını bilirdi. Ancaq onu da bilirdi ki, ana yeməyinin dadı başqadır. Odur ki, öz evindən əsgərlərə pay aparırdı. Onların qayğısına qalır, dər-dərləri ilə maraqlanırdı.

Onun xarakterindəki ən qabarıq cizgi, həyat yoldaşı Ofelya Salmanovanın fikrincə, həddindən artıq təmkinli olması idi: "O, təmkinli, səbri, dik duruşu - həm fiziki, həm də mənəvi duruşunu nəzərdə tuturam, susmağı ilə qarşısındakı insanı ömürlük məğlub edə bilirdi. Özünə böyük hörmət qoyardı. İçində elə böyük mənlilik, elə uca şəxsiyyət vardı ki, ona baxanda istər-istəməz özünü yığıdırmalı, davranışlarına diqqət etməliydin.



Onun bu xarakteri səni yanında saygılı davranmağa vadar edirdi. Bir də azdanışan adam idi. Peşəsindən irəli gəlirdi. Hərbçilər çox danışmağı sevməzlər. Məncə, belə də lazımdı. Son illərindən, işindən, ətrafındakılardan isə heç danışmazdı".

2016-cı ilin aprelində döyüşlər başlayanda da evdə heç nə demədi. Gedəndə cibindən evinin açarını, maaş kartını və bir az nağd pul çıxarıb masanın üstünə qoydu. Bəlkə bir də geri dönməyəcəyini, şəhid ola biləcəyini düşünürdü...

Polad Həşimov kimi mərd, qəhrəman Azərbaycan oğulları həmin döyüslərdə Ermənistan silahlı qüvvələrinə ağır zərbələr endirdilər. Dörd gün davam edən Aprel döyüşləri Azərbaycan Ordusunun gücünün, qüdrətinin ilk nümayişi, böyük Zəfərimizin ilk müdəcəsi oldu.

Aprel döyüşlərindən sonra, 2016-cı il aprel 20-də Prezident İlham Əliyevin sərəncamına əsasən, Polad Həşimov 3-cü dərəcəli "Vətənə xidmətə görə" ordeni ilə təltif olundu. Aprel döyüşləri zamanı Tərtər rayonu istiqamətində gedən döyüşlərin idarə edilməsi xidmətlərinə görə ona mənzil hədiyyə edildi. Kirayə mənzildə yaşamasına baxmayaraq, həmin mənzili Aprel döyüşləri zamanı şəhid olan hərbcinin ailəsinə bağışladı.

Polad Həşimova 2019-cu il iyunun 25-də general-mayor ali hərbi rütbəsi verildi. O, daha sonra Azərbaycan Silahlı Qüvvələrinin 3-cü Ordu Korpusunun Qərargah rəisi təyin edildi.

Təxribatlara ara verməyən Ermənistan silahlı qüvvələri 2020-ci ilin yayında daha da fəallaşdı. Tovuz rayonu istiqamətindən həyəcanlı xəbərlər gəlməyə başladı. Düşmən iyun 12-dən etibarən irimiqyaslı təxribatlara əl atdı, Tovuzda yerləşən mövqelərimizi artilleriya qurğularından atəşə tutmaqla yanaşı, dinc sakinləri, mülki vətəndaşları da hədəfə aldı.

Azərbaycan Ordusunun bölmələri namərd düşmənin qəfil hücumunun qarşısını rəşadətlə, qətiyyətlə aldı. Döyüşlər zamanı general-mayor Polad Həşimov, polkovnik İlqar Mirzəyev, mayor Namiq Əhmədov, mayor Anar Novruzov və gizir Yaşar Babayev şəhid oldular.

Doğrudur, hərbçilərimiz Tovuz hadisələri zamanı düşmənlə layiq olduğu cavabı verdilər. Ermənistan silahlı qüv-

vələrinin bir sıra dayaq məntəqəsi dağıdıldı, döyüş texnikası sıradan çıxarıldı, onlarca hərbçisi məhv edildi. Düşmənin işğalçılıq niyyətini Azərbaycanın zabit və əsgərlərinin döyüş hazırlığı, vətənpərvərliyi puc etdi. Ancaq generalın şəhid olması Azərbaycan xalqını dərinləndirən sarsıtmaqla yanaşı, qəzəbləndirdi, döyüş əzmini yüksəltdi. Prezident İlham Əliyevin bildirdiyi kimi: "Deyə bilərik ki, onun həlak olması hamımızı sarsıtdı və eyni zamanda onun həlak olması hamımızı bir daha mətin olmağa çağırdı. Hamımıza göstərdi ki, nəyin bahasına olursa-olsun, biz torpaqlarımızı azad etməliyik.

Polad Həşimovun qəhrəmancasına və onunla bərabər digər qəhrəmanlarımızın həlak olması bir daha bütün xalqı da eyni zamanda sarsıtdı və hərəkətə gətirdi. Polad Həşimov öz şəhadəti ilə xalqın müharibəyə hazırlanmasında da çox böyük rol oynadı. Əgər bu olmasaydı, müharibəni belə aparmaq çətin olardı.

Tovuzda düşmən təxribatlarına cavab olaraq həyata keçirilən uğurlu hərbi əməliyyatlar böyük qələbəyə gedən yolun başlanğıcı oldu.

İyulun 14-də general Polad Həşimov şəhid olduqdan sonra ölkənin bütün bölgələrində hərbi komissarlıqlara müraciət edən minlərlə Azərbaycan vətəndaşı orduya könüllü yazıldı. 2020-ci il sentyabrın 27-də Vətən müharibəsi başlayanda nəinki həmin insanlar, hətta xaricdə yaşayan həmvətənlərimiz də ölkəyə qayıdaraq, döyüşlərə könüllü getdilər.

44 günlük Vətən müharibəsində Müzəffər Azərbaycan Ordusu general Polad Həşimovun, eləcə də qürur yerimiz olan digər qəhrəmanlarımızın qisasını qəsbkar düşməndən aldı. Dövlət başçısı, Azərbaycan Silahlı Qüvvələrinin Ali Baş Komandanı İlham Əliyevin dediyi kimi: "Onun qanı yerdə qalmamalı idi və qalmadı. Biz onun qisasını aldığımız döyüş meydanında aldığımız. Polad Həşimov kimi qəhrəmanlar daim Azərbaycan xalqının qəlbində yaşayacaq. Mən onun bir hərbçi kimi fəaliyyətini çox yüksək qiymətləndirirdim. Mən şəxsən onu yüksək mükafatlarla təltif edirdim. Mən sevindim ki, Azərbaycan Ordusunda belə peşəkar, vətənpərvər yeni nəslin nümayəndələri yetişir!"

**Zöhrə FƏRƏCOVA,
"Azərbaycan"**